



Жніво-2024

ВЫЖАПІЦЬ ДОБРЫ ХЛЕБ У ДАЖДЖУ

Такою задачу ставіць

кіраўнік Мінскай вобласці аграрыям

Сельскагаспадарчыя арганізацыі цэнтральнага рэгіёна ва ўсю рыхтуюцца да ўборачнай кампаніі. На якой стадыі гатоўнасці знаходзяцца прадпрыемствы вобласці? Якія планы на летняе жніво ў Міншчыны? Гэта і многае іншае абмеркавалі на пасяджэнні Мінскага абласнога выканаўчага камітэта.

У мінулыя пятніцу Прэзідэнт Беларусі Аляксандр Лукашэнка, прымаючы кадравыя рашэнні, пазначыў ключавыя задачы для мясцовай вертыкалі, у ліку якіх — правядзенне ўборачнай кампаніі. Традыцыйнае патрабаванне кіраўніка дзяржавы да мясцовых органаў улады — пастаянна трымаць на кантролі і ў полі зроку сферу сельскай гаспадаркі, удзяляючы ёй самую пільную ўвагу. Прэзідэнт адзначыў, што ў гэтым сезоне прагнозы на ўраджай па многіх культурах добрыя. Цяпер стаіць задача яго захаваць і беражліва прыбраць.

«Прэзідэнт Беларусі гаварыў пра важнасць і сур'езнасць правядзення ўборачнай кампаніі, — акцэнтаваў старшыня Мінскага абласнога выканаўчага камітэта **Аляксандр ТУРЧЫН**. — Мы бачым умовы надвор'я. Не факт, што ўсё зменіцца ў лепшы бок і надвор'е будзе спрыяць. Магчыма, будучы дажджы, і нам неабходна кожны пагодны дзень быць максімальна мабілізаванымі і гатовымі да правядзення ўборачнай кампаніі, выхопліваць вельмі нядрэнны хлеб, які стаіць на палях Міншчыны. Неабходна ў аптымальныя агратэхнічныя тэрміны правесці азімную сяўбу. Тэма вынікі, якія мы дасягаем сёння азімнымі збожжавымі і яравымі, ашаламляльна адрозніваюцца. У Мінскай вобласці планамерна ішлі да нарошчвання азімага кліну, таму 400 тысяч гектараў, якія мы плануем на наступны год, — гэта вельмі сур'езная лічба! Неабходна падысці да гэтага ў поўным узбраенні, прыбраць усё своечасова, без страт, заараць і правесці сяўбу, каб атрымаць годны вынік у наступным годзе».

Цяпер у сельскагаспадарчых і іншых арганізацыях, згодна з даведзеным графікам, вядуцца работы па кашэнні траў, рамонце тэхнікі, сельскагаспадарчых машын і інвентару. «Сёння ідзе масавая падрыхтоўка да ўборачнай кампаніі, таму перад намі ставіцца задача ахапіць на 100 працэнтаў рамонтнымі работамі ўсе збожжаўборачныя камбайны і зернебабовыя комплексы, што, у прынцыпе, практычна зроблена, — расказаў журналістам **першы намеснік старшыні Мінскага абласнога выканаўчага камітэта Васіль СЫСОЕЎ**. — Нам неабходна выйсці на поўную гатоўнасць да 8 ліпеня, але пры гэтым мы ведаем, што ўборка пачнецца раней. Таму сёння самыя новыя камбайны ўжо ў страі. Яны рыхту-

юцца праз тыдзень актыўна пачаць уборачную. Сёлета ў нас 62 тысячы гектараў азімага ячменю, а гэта практычна 15 працэнтаў уборачных плошчаў. Потым ідзе на азімы рапс, затым — на асноўную ўборку. З улікам таго, што складваецца на палях, разумею, што ўборачная кампанія будзе не з лёгкіх. Нам трэба ўбраць вялікія аб'ёмы збожжа і саломы. З апошняй прыйдзецца працаваць асабліва старанна. Нацэльваем нашы кадры на прадукцыйнасць і аперацыйнасць, таму што гэта — дастатак нашай Міншчыны ў наступным годзе».

Па стане на 7 чэрвеня ў сельскагаспадарчых арганізацыях і механізаваных атрадах вобласці маецца больш за 1600 збожжаўборачных камбайнаў розных мадыфікацый, якія будуць задзейнічаны на ўборцы збожжавых і зернебабовых культур. Гэтай колькасці камбайнаў дастаткова для ўборкі наяўных плошчаў у агратэхнічныя тэрміны. Сярэдняя нагрузка на адзін камбайн складзе 324 гектары. Акрамя таго, для работ закупляць 150 энерганасычаных трактароў. Амаль 40 ужо паступілі ў гаспадаркі. Уся збожжаўборачная тэхніка павінна быць гатовая да 25 чэрвеня.

Пасяўная плошча збожжавых і зернебабовых культур пад ураджай 2024 года складае 510 тысяч гектараў, у тым ліку азімыя збожжавыя культуры захаваліся на плошчы 348,3 тысячы гектараў, плошча яравых збожжавых і зернебабовых культур з улікам плошчы перасеву загінулых азімых культур складае 161,7 тысячы гектараў.

На Міншчыне пасеялі 8,6 тысячы гектараў лёну-даўгунцу, 38 тысяч гектараў цукровых буракоў, 7,2 тысячы гектараў грэчкі і 296 тысяч гектараў кукурузы. Сельскагаспадарчыя арганізацыі пасадзілі больш за 5 тысяч гектараў бульбы, гародніны — 0,6 тысячы гектараў. Для захавання ўраджаю ў рэгіёнах праводзяць хімічную праполку і фунгіцыдную апрацоўку пасеваў.

«Чакаем лепшы ўраджай, чым летась. Гатоўнасць па тэхніцы будзе яшчэ павялічвацца. Мы пакулі толькі ў самым пачатку нялёгкага шляху. 1700 камбайнаў абавязкова павінны быць у страі. Плануем таксама адправіць у раёны дадаткова 45 новых камбайнаў. Безумоўна, яны дапамогуць нам уклініцца ва ўборку азімага ячменю. Новыя камбайны паступяць практычна ва ўсе раёны вобласці: іх атрымаюць тыя

гаспадаркі, якія адчуваюць найбольшую патрэбу ў абнаўленні», — дапоўніў першы намеснік старшыні.

Пасяўная плошча азімых збожжавых на збожжа і зялёны корм пад ураджай 2025 года запланавана на плошчы 400 тысяч гектараў. Праектам рашэння Мінскага абласнога выканаўчага камітэта прадугледжаны меры, накіраваныя на забеспячэнне ўборкі збожжавых і зернебабовых культур, а таксама сяўбы азімых культур ураджаю 2025 года ў аптымальныя агратэхнічныя тэрміны.

«Згодна з даручэннем Прэзідэнта, просім раённыя выканаўчыя камітэты прыняць тэрміновыя рашэнні ў накіраванні кадраў на ўборачную кампанію. У цэлым, пытанні кадраў у нас прапрацаваны, таму што людзі працуюць з года ў год. Акрамя таго, Мінскі гарадскі выканаўчы камітэт таксама заўсёды ідзе нам на сустрэчу і адпраўляе пэўную колькасць кадраў на ўборку», — зазначыў Васіль Сысоеў.

Паводле яго слоў, ужо нарыхтавана больш за сем цэнтнераў кармавых адзінак. «Мы плюсуем да мінулага года амаль дзве кармавыя адзінкі. Калі браць у фізічным танажы, то амаль 500 тысяч тон сенажу пайшлі ў плюс да ўзроўню мінулага года. Мы маем намер гэтую лічбу захоўваць. Пачынаецца другі ўкос, ён таксама радуе, таму мы разлічваем, што ў гэтым годзе атрымаем добрыя вынікі. Укос сенажу ў сваю чаргу паўплывае на вытворчасць малака і, самае галоўнае, на яго захаванасць», — падкрэсліў суразмоўца.

Яшчэ адна важная культура — рапс. Яго будуць прыбраць амаль 900 камбайнаў. А пасляўборачнай дапрацоўкай збожжа зоймецца больш за 470 зернеачышчальна-сушыльных комплексаў.

На Міншчыне вядзецца актыўная работа па будаўніцтве новых жывёлагадоўчых комплексаў. «Сёлета, згодна з Указам Прэзідэнта № 442, уводзіцца дзесяць жывёлагадоўчых комплексаў. Плануем, што яны будуць уведзены да новага года. Яшчэ 20 комплексаў — у працэсе будаўніцтва. Гэтую лічбу мы не маем намер зніжаць. Робім зачын і на наступны год. У цэлым, нам неабходна за найбліжэйшыя пяць гадоў пабудаваць каля 80 новых сучасных малочнаварных комплексаў», — падсумаваў першы намеснік.

Акрамя пытанняў уборачнай кампаніі, на нарадзе Мінскага абласнога выканаўчага камітэта першы намеснік кіраўніка Адміністрацыі Прэзідэнта Максім Рыжанкоў прадставіў новага памочніка Прэзідэнта па Мінскай вобласці Аляксандра Кохана.

Данііл ХМЯЛЬНІЦКІ.

Рэгіёны

КРАЙ МУЗЕЯЎ І ФЕСТИВАЛЯЎ

Чэрвеньскі раён знакаміты сваімі гісторыка-культурнымі помнікамі: музеймі Станіслава Манюшкі і Хаіма Суціна. Ён — радзіма нашага знакамітага касманаўта Алега Навіцкага. Славіцца край і сваімі буйнымі прадпрыемствамі, сярод якіх рыбгас «Волма», КУП «Чэрвеньская друкарня» і іншыя. Але галоўнае багацце Чэрвеньшчыны — таленавітыя, працавітыя, мэтанакіраваныя людзі, якія ствараюць і прымнажаюць гонар раёна. Менавіта так лічыць намеснік старшыні Чэрвеньскага райвыканкама **Лідзія ШЧАЦІНКА**, з якой сустрэўся карэспандэнт «Звязды».

— **Лідзія Аляксандраўна, у Чэрвеньскім раёне вы працуеце з 2016 года, у 2021-м прызначаны намеснікам старшыні райвыканкама па сацыяльнай сферы. Як за гэты час змяніліся райцэнтр і раён у цэлым?**

— Раён сапраўды змяніўся, прычым літаральна ўсе яго населеныя пункты. У самім Чэрвені быў адкрыты краязнаўчы музей, пабудаваны новы дзіцячы сад, вельмі неабходны райцэнтру, — гэтыя аб'екты ўведзены ў эксплуатацыю ў 2020 годзе. Мы тады прымалі абласныя «Дажынкi» і музей з новай экспазіцыяй стаў сапраўдным падарункам для жыхароў раёна.

Штогод рамонтныя работы вядуцца на многіх аб'ектах сацкультбыту, у прыватнасці ва ўстановах адукацыі і культуры раёна, у Цэнтральнай раённай бальніцы, ФАПах, амбулаторыях. Для работнікаў сістэмы аховы здароўя створаны добрыя ўмовы для працы.

Вялікі аб'ём работ выкананы па добраўпарадкаванні тэрыторыі населеных пунктаў. Асаблівую ўвагу ўдзялялі і ўдзяляем месцам пахаванняў загінулых у час Вялікай Айчыннай вайны: у Чэрвені, гарадскім пасёлку Смілавічы і іншых населеных пунктах. Адзначу, што гэтыя работы не спыняюцца, будуць працягвацца.

— **Як уплывае на жыццё раёна блізкасць да беларускай сталіцы?**

— Тое, што Чэрвень знаходзіцца зусім недалёка ад Мінска, мае свае плюсы і мінусы. Безумоўна, уладкавацца на работу ў сталіцу значна лягчэй, чым у раённым цэнтры. Таму Мінск і перацягвае працоўныя рукі. Асабліва шкада развітвацца з маладымі спецыялістамі, якія адпрацавалі ў нас пэўны тэрмін і потым імкнуцца ў сталічны мегаполіс альбо ў іншыя вялікія гарады.

Але мы не сядзім склаўшы рукі. Напрыклад, павялічваем колькасць маладых людзей, якія ідуць у ВНУ па мэтавых накіраваннях. Нягледзячы на тое, што Мінск у прамым сэнсе слова забірае ў нас найлепшых работнікаў, будзем рабіць усё, каб замацаваць моладзь у Чэрвеньскім раёне.

— **А як у цэлым развіваецца эканоміка раёна?**

— Чэрвеньскі раён лічыцца сельскагаспадарчым. Што датычыцца прамысловых прадпрыемстваў, то найбуйнейшы з іх — УП «Нафтабумны завод», на долю якога прыпадае 73 % ад агульнага аб'ёму прамысловай прадукцыі, што ствараецца ў раёне. Яшчэ адно вядомае прадпрыемства — ААТ «Смілавіцкая валютна-лямацкая фабрыка». Прадукцыя — валенкі, коўдры, падушкі — карыстаецца вялікім попытам у спажывоў. Можна сказаць, што фабрыка займае ўстойлівую нішу на рынку, у тым ліку і на сусветным. Ёсць у раёне вытворча-харчовы завод, які вырабляе безалкагольныя напоі, мінеральныя і пітныя воды, пладоўныя віны.

Рэалізоўваецца і вядомая дзяржаўная праграма «Адзін раён — адзін праект». Так, у Смілавічах наладжаны выпуск унікальных лекавых сродкаў, які ажыццяўляе фірма «Рабфарма». Хутка адбудзецца дапамаўка вытворчага абсталявання, і прадпрыемства пачне працаваць на ўсю моц. Адным словам, эканоміка раёна паступова развіваецца, ствараюцца новыя



працоўныя месцы. Так, сёння на тэрыторыі Чэрвеньскага раёна зарэгістравана больш чым 300 юрыдычных асоб, з дапамогай якіх ідзе папаўненне бюджэту.

Што датычыцца сельскай гаспадаркі, то ў раёне дзейнічаюць 12 сельгаспрадпрыемстваў, без уліку фермерскіх гаспадарак. Сярод іх асобна адзначу ААТ «Рыбгас «Волма», што пастаўляе спажывоўцам разнастайную рыбную прадукцыю, якая не залежаецца на прылаўках гандлёвых аб'ектаў. А цэх перапрацоўкі прадукцыі дае магчымасць вырабляць марожаную, вэнджаную рыбу і нават кансервы. Вялікім попытам карыстаецца і мясная прадукцыя ЗАТ «Турэц».

— **Наколькі актыўна мясцовыя жыхары бяруць удзел у грамадскім жыцці раёна?**

— Людзі даволі актыўна ўдзельнічаюць ва ўсіх грамадскіх мерапрыемствах. Трэба адзначыць, што ў культурнай дзейнасці мы зрабілі стаўку на доўгатэрміновыя праекты, напрыклад на правядзенне шматлікіх фестываляў. Так, вясновы фестываль «Вялікодны перазвон» праводзіцца ўжо дзевяць гадоў. Спачатку гэта было мерапрыемства раённага маштабу, а потым мы вырашылі ісці далей: запрасілі ўзяць удзел у ім і суседнія раёны. Яны адгукнуліся з задавальненнем. Нават у кавідныя гады фестываль не спыніўся, а ладзіўся дыстанцыйна. Калі ў першыя гады ён доўжыўся адзін дзень, то цяпер — тры. Яго канцэртныя праграмы заўсёды карыстаюцца вялікай цікавасцю ў глядачоў. Другі наш вядомы фестываль, «Калядная зорка», праходзіць пасля навагодніх свят.

— **У нейкім сэнсе Чэрвень можна назваць фестывальнай сталіцай Міншчыны, згодны?**

— Можна, гэта і гучна сказана, але адзначу, што не толькі Чэрвень, але і Смілавічы прымаюць шматлікіх удзельнікаў і гасцей фестываляў. Гэта шматканфесіянальны населены пункт. Там жывуць праваслаўныя, католікі, мусульманы. Таму ў нас узнікла ідэя праводзіць там фестываль нацыянальных культур. І станоўчы водгук знайшлі не толькі сярод работнікаў культуры, але і ў насельніцтва.

Мы прымеркавалі яго да Дня незалежнасці, запрасілі прадстаўнікоў розных нацыянальнасцяў, у першую чаргу з Мінска. Фестываль атрымаўся даволі разнастайны: акрамя канцэртнай праграмы ладзіцца конкурс нацыянальных падворкаў, святочнае шэсце. Адным словам, атрымалася яркае, насычанае і вельмі прыгожае відовішча, якое адразу завявала сэрцы мясцовых жыхароў і гасцей.

У мінулым годзе ў нас атрымалася рэалізаваць яшчэ адзін цікавы праект — правесці фестываль самадзейных калектываў, аб'яднаных сувяззю сваяцтва. І першым удзельнікам гэтага мерапрыемства стаў калектыв «Шасціноспскія сваякі» (па назве населенага пункта). Арганізатары пачалі шукаць падобныя калектывы па ўсёй краіне. І калі знайшлі, то запрасілі іх у мінулым годзе прыехаць да нас. Адгукнуліся чатыры калектывы з трох рэгіёнаў Беларусі, хоць, па даведках, іх налічваецца больш за дзесятак. Таму працягнем развіваць праект. Гэта наша своеасаблівае развіццё, якой мы ганарымся.

На заканчэнне дадам, што, безумоўна, усе добрыя традыцыі, закладзеныя ў апошнія гады на Чэрвеньшчыне, будзем зберагаць і развіваць.

Сяргей РУЧАНАЎ.

Фота з архіва

Чэрвеньскага райвыканкама.